

भोपाल का स्नेह सम्मेलन संपन्न



संजय जैन 'लालू', भोपाल। श्री दिगम्बर जैन गोलालरीय समाज भोपाल का स्नेह सम्मेलन 'प्रदीप 2023' तुलसी मानस भवन श्यामला हल्स में दिनांक 26 मार्च को अपने वैभव और प्रसन्नता के साथ संपन्न हुआ। कार्यक्रम का प्रारम्भ मंगलाचरण से कु. अद्रिका जैन के द्वारा किया गया एवं श्रीमती रिद्धि जैन ने स्वागत गीत से अतिथियों का वंदन किया, दीप प्रज्वलन व महावीर स्वामी का चित्र अनावरण अतिथियों ने किया। सांस्कृतिक कार्यक्रम प्रस्तुति छोटे बच्चों ने दी, समाज के प्रतिभाशाली बच्चों एवं बड़ों को सम्मानित किया गया। इसके बाद नगर में आये नये परिवारों ने अपना परिचय समाज को दिया, साथ ही समाज के लोगों ने पुरानी समिति को नई कार्यकारिणी का गठन करने के लिए निवेदन किया और लिखित प्रस्ताव समाज के पांच विशिष्ट जनों को पत्र के माध्यम से दिया। कार्यक्रम के विशेष अतिथि श्रीमती रेखा प्रदीप जैन एवं सुश्री सिमी जैन जी

असिस्टेंट कमिश्नर (जी.एस.टी.) मौजूद रही। वर्तमान कार्यकारी अध्यक्ष धन्यकुमारजी ने सभी सम्माननीयों का स्वागत किया, सचिव डॉ सुधीर जैन ने मंच का संचालन किया। समाज के अतिविशिष्ट व्यक्ति स्व. कस्तूर चंद्रजी एवं स्व. प्रदीपजी नौहरकला को समाज को संगठित करने एवं अध्यक्ष रहने पर 'स्मृति शेष' पत्र सम्मान उनके परिवार को दिया। कार्यक्रम में मुख्य रूप से अशोक कुमारजी शांति सौडस (पूर्व अध्यक्ष), नरेंद्र कुमार जी स्टेट बैंक, ज्ञानचंद जी, राजेश राखपंचमपुर, इं.विद्या कुमार जैन, राकेश भानपुर, प्रचार मंत्री विनीत कुमार, मंत्री संजय जैन (लालू), सुनील जैन पोस्ट ऑफिस सहित सैकड़ों की संख्या में समाजजन उपस्थित हुए। कार्यक्रम समापन पर स्नेह भोज के साथ समिति के मंत्री संजय जैन (लालू) ने सभी का आभार व्यक्त किया।

हमारी आत्मा को उज्जवल और प्रवित्र बनाती है तीर्थ वंदना : आचार्य श्री विनिश्चय सागर जी

सुधेश जैन, इन्दौर। टीकमगढ़ जिले के ग्राम मड़िया में दिनांक 8 से 13 मार्च तक पंचकल्याणक महोत्सव सानंद संपन्न हुए। पंचकल्याणक महोत्सव के अंतिम दिवस गजरथ परिक्रमा के अवसर पर आचार्य श्री विनिश्चयसागरजी महाराज ने मंगल प्रवचन में कहा कि हमारी आत्मा को उज्जवल बनाती है तीर्थ वंदना इसीलिए हम सभी को भगवान की भक्ति अनिवार्य रूप से करना चाहिए। टीकमगढ़ झांसी हाईवे मार्ग पर स्थित दिगम्बर जैन सर्वोदय तीर्थ मड़िया में चल रहे पंचकल्याणक महोत्सव के अंतिम दिन विश्वशांति की कामना रखते हुए पंचकल्याणक महोत्सव सानंद संपन्न हुआ। इस ऐतिहासिक महोत्सव की पूर्णतः क्षेत्र के चारों ओर गजरथ जुलूस के साथ परिक्रमा की गई। देश के कई नगरों से आए श्रद्धालु एवं क्षेत्रीय ग्रामों से भारी जनसमुदाय ने गजरथ परिक्रमा में शामिल होकर इस पुण्यदायी महोत्सव के साक्षी बने। गजरथ परिक्रमा में आचार्य श्री अपने शिष्यों के साथ निरंतर शामिल रहे गजरथ फेरी में महोत्सव के सौधर्म इन्द्र श्री संजय-संजना जैन, मड़िया के साथ

अन्य सभी प्रमुख पात्रों ने भी बढ़ चढ़कर अपनी सहभागिता निभाई। मोक्ष कल्याणक दिवस में हुए श्रद्धालुओं ने महाराज जी का आशीर्वाद प्राप्त कर सर्वप्रथम प्रातः अभिषेक, शांतिधारा व नित्यमह पूजन पश्चात 1008 भगवान आदिनाथ का कैलाश पर्वत पर दर्शन, इस अवसर पर धर्मसभा को संबोधित करते हुए आचार्य श्री विनिश्चयसागरजी महाराज ने तीर्थ क्षेत्र और उसकी वंदना का फल सभी लोगों को समझाया। उन्होंने कहा कि जिस प्रकार आप लोग प्रतिदिन सामान्य भोजन करते हैं और किसी दिन विशेष पूड़ी पकवान खाने पर आपका मन प्रसन्न हो जाता है उसी प्रकार आप मंदिर तो आप रोज ही जाते हैं परंतु जब किसी दिन तीर्थ क्षेत्र पर पहुंचते हैं और वहां के



दर्शन, पूजन, वंदना करते हैं तो आत्मा में विशेष पवित्रता आती है और यह सर्वोदय तीर्थ उसी पवित्रता को प्रदान करने के लक्ष्य से यहां बना है। नगर में पंचकल्याणक महोत्सव होने से नगर धर्ममय हो गया है नगर सहित क्षेत्रभर से आए श्रद्धालुओं ने जो धर्मलाभ लिया है उससे हम सभी का मन अत्यधिक प्रसन्न हो इस अवसर पर चंद्रकुमार जैन, पुरुषोत्तम जैन, कमलेश जैन, सुधीर जैन, रिकू जैन व महेन्द्र जैन आदि बड़ी संख्या में श्रद्धालु मौजूद थे।

16 सपनों के थीम पर सजी झांकियां

इन्दौर, प्रतिवर्ष के अनुसार महावीर जन्म कल्याणक बहुत धूमधाम से मनाया गया। पूरे इन्दौर में इस वर्ष महावीर जन्म कल्याणक के अवसर पर जो उत्साह देखा गया वह अभूतपूर्व था। हर वर्ष की तरह प्रातःकाल अपने अपने उपनगरों और कॉलोनियों में भगवान श्री महावीर स्वामी की शोभायात्रा निकली। विजयनगर में श्रीजी की शोभायात्रा में महिलाएं लाल चुनरी की साड़ी और पुरुष वर्ग

श्वेत कुर्ता पजामा के साथ शोभायमान हो रहे थे। भगवान महावीर के भजनों और उनके संदेशों के नारों से आसमान गुंजायमान हो रहा था। श्री पार्श्वनाथ दिगंबर जैन मंदिर से प्रारंभ हुई यह शोभायात्रा आसपास स्थित सड़कों और गलियों से होती हुई वापस मंदिरजी में समाप्त हुई जहां भगवान महावीर का जन्म अभिषेक किया गया। कुमेड़ी स्थित नवनिर्मित श्री आदिनाथ जिनालय में भी भगवान महावीर स्वामी के जन्म कल्याणक का प्रथम समारोह बड़ी धूमधाम से मनाया गया। समाज जनों और आसपास के रहवासियों ने शोभायात्रा द्वारा श्रीजी का भ्रमण कराया और मंदिरजी में जन्म अभिषेक किया। दोपहर में इतवारिया स्थित कांच मंदिर के सामने से परंपरागत शोभा यात्रा प्रारंभ हुई, जिसमें इन्दौर नगर के सभी उपनगरों, विभिन्न सामाजिक संगठनों, सोशल गुप्ता और अनेक संगठनों की ओर से झांकियां और नृत्य, संगीतमय प्रस्तुतियां दी गईं। शोभा यात्रा के लिए इस वर्ष का विषय 'त्रिशला माता के 16 स्वप्न' चुना गया था जिसे विभिन्न समूहों ने झांकी, नृत्य और अन्य

माध्यमों से प्रदर्शित किया था। शोभायात्रा में 108 मुनि श्री विमलसागरजी ससंघ भी सम्मिलित हुए। शोभायात्रा में अंत में स्वर्ण रथ पर श्री महावीर स्वामी विराजमान थे, जिनके सारथी श्री नवीन गोधा और आनंद गोधा बने। लगभग तीन 3.50 किलोमीटर की इस शोभायात्रा का समापन कांच मंदिर पर हुआ, जहां पर मुनि श्री ने जन्म अभिषेक की क्रियाएं कराई और आशीर्वाचन दिए। पूरी समाज के लिए वात्सल्य भोज की व्यवस्था की गई थी। कार्यक्रम के समापन से पूर्व समाज के विभिन्न प्रतिभाशाली व्यक्तियों और समाजसेवियों का सम्मान किया गया।



बा. ब्र. स्वतंत्र जैन को मिली क्षुल्लक दीक्षा।

आचार्य गुरुवर संत शिरोमणि 108 श्री विद्यासागरजी महाराज द्वारा 21 फरवरी को शिरपुर महाराष्ट्र में भव्य जैनेश्वर दीक्षा प्रदान की गई, दीक्षार्थियों में विदिशा गोलालरीय समाज के जिनेश रेखा जैन के पुत्र बा.ब्र. स्वतंत्र जैन (बौद्धिक भैया) को क्षुल्लक दीक्षा प्रदान की गई और 105 क्षुल्लक श्री गरिष्ठसागरजी नाम प्राप्त हुआ। वर्तमान में क्षुल्लकजी निर्यापक श्रमण 108 श्री अभयसागरजी महाराज के संघ में संघस्थ है।

आचार्य श्री विद्यासागर महाराज के परम शिष्य मुनि श्री 108 सरलसागरजी महाराज के पावन सानिध्य में अक्टूबर माह में 1008 श्री सिद्धचक्र महामंडल विधान एवं विश्व शांति महायज्ञ पवाजी क्षेत्र पर सानंद संपन्न हुआ। विधान का आयोजन गंजबासौदा के एडवोकेट नेमीचंद जैन लोकतंत्र सेनानी परिवार द्वारा किया गया। विधान का प्रारंभ घट यात्रा के साथ हुआ तथा समापन पर विश्व शांति महायज्ञ, श्री जी की भव्य शोभायात्रा निकाली गई प्रतिदिन रात्रि में मंगल आरती, भक्तामर पाठ के 48 दीपकों को प्रज्वलित कर महाआरती के तत्पश्चात सांस्कृतिक कार्यक्रम हुए। इस अवसर पर गंजबासौदा व अनेक नगरों से पधारे स्नेहीजनों ने धर्म लाभ लिया।

हार्दिक बधाईयाँ...



कु. आकृति जैन का नीट पीजी में चयन हो गया है। आप ललितपुर निवासी श्री अनिल कुमार जैन नारियलवाले की सुपुत्री है।

कु. सादगी देवेन्द्र कुमार जैन ने अहमदाबाद में सी.एस. की परीक्षा में द्वितीय स्थान प्राप्त कर अपने परिवार व समाज का नाम रोशन किया। विदिशा आल इन्डिया चार्टर्ड एटाउन्ट्स की परीक्षा में विदिशा नगर की नैन्सी जैन ने परीक्षा उत्तीर्ण कर सी.ए बन गयी है। आप महेश जैन से.नि. नायब तहसीलदार, (ग्यारसपुर वाले) की बेटी है।



कु. श्रेया सुपुत्री सोमोन्द्र कुमार जैन एवं रचित जितेन्द्र कुमार जैन रामगंज मंडी, कोटा ने राज्य स्तर पर कराटे प्रतियोगिता कोटा व सीकर में स्वर्ण पदक प्राप्त किया। गणतंत्र दिवस के अवसर पर उच्च अधिकारियों द्वारा पुरस्कृत कर सम्मानित किया गया।



गोलालरीय दर्शन परिवार की ओर से बहुत बहुत बधाई।